

अई अमां ! तूं दरु लाहि श्रीमैथिलि आई आहि ।  
कदहीं कौड़ो न ग़ाल्हाइ छिकी छिड़िबी न दिजाइं ।  
मिठल खे आदुरु कजाइं इहो मां सां थोरो लाइ ।  
हाणे हिन्दोरे झुलाइ, मिठिड़ी लोली गाइ ।  
मैथिलि ते चंवरु झुलाइ मिठी खीरणी खावाइ ।  
सदां मिलियो सीयाराम, थिया आनंद विश्राम ।  
थिया सोभारा सभु धाम, हाणे गरीबि श्रीखण्डि लहिराइ ॥

कृपा निधान साहिब मिठा फरिमाईनि था : बोलिणा सति श्रीवाहगुरु !  
श्री युगल सरकार आनन्द सां पुष्पक विमान  
ते चढ़ी पंहिजी मिठी राजधानी अ में आया आहिनि । जिते  
किथे आनन्द ऐं खुशियूं थी वयूं । साहिब मिठिड़ा सनेह जे  
तरंगनि में मगनु आहिनि । उन अनुराग जे आनन्द में दिसनि  
था: मिठी अमड़ि कौशल्या महाराणी महाराजनि ते कुछु नाराज  
आहिनि । श्री श्रंगी रिषि जे आश्रम तां मोटिया आहिनि पर  
मनिड़ो भरियलु अथनि इन करे श्रीरघुनन्दन सां न था ग़ाल्हाइनि ।  
व्याकुलु चित सां महल जो दरु बंदि करे एकांत में मांदा वेठा  
आहिनि । महाराज मिठा मिठी अमड़ि खे प्रसन्न करण लाइ  
पुष्पक ते चढ़ी बन मां सरकार खे वढी घरिड़े में आया आहिनि

महाराज मिठा अमडि जे महल जो दरिडो खडिकाए विनय था  
करनि । अई अमां उथी दरु लाहि । ( प्यारे रघुनाथ जो “अमां”  
सदणु मिठी अमां खे अमृत वांगे लगंदो आहे पर सरकार जे  
वियोग दुख में अजु उहो प्यारो न थो लगे ।) ओ मुंहिजी अमां !  
उथी दरु लाहि । तवहां जो जीवन आधारु, सर्वस्वु, सम्पति,  
श्रीजनक राज दुलारी आई आहे उथी दरिडो लाहे पंहिजी  
मिठी आशीश दे । मिठी अमां श्रीजू जे अचण जी गाल्हि बुधी  
घणो प्रसन्न थिया । पर मन में वेसाहु न पियो अचेनि त को  
मुंहिजो सौभाग्य जागियो हून्दो । ज़ाण अथसि त प्यारो रामु  
पंहिजे वृत संकल्प जो पको आहे सां इयें कियं कंदो जो पाण  
वजी तपोवन मां बचिड़ी श्रीजू खे वठी ईंदो । इन करे असमंजस  
में चुप करे वेठी रही ऐं वरंदी न दिनाई । महाराजनि वरी विनय  
करे चयो त कृपाल अमां ! मूं ते नाराजु न थियो, कौड़ो न  
गाल्हायो । छिकी छिड़िब न दिजो । मां सचु थो चवां त श्रीजू  
आया आहिनि । मां आदुर सां वठी आयो आहियानि । मिठी  
अमां ! मूं खे तवहां लाइ घणी श्रद्धा आहे । मूं खां बराबर अप्राधु  
थियो हो । वदिड़ा घर में कोन हुआ, सुतन्त्रता में भुल थी वेई ।  
हाणे कृपा करे क्षमा कयो । अमां ! केतिरी देरि खां दर ते बीठा  
आहियूं । मूं ते थोरो लाइ । श्रीजू आया आहिनि कृपा करे

पंहिजी गोद रूपु मन्दिर में विहारे प्यारु करियो । तवहां जे  
दर्शन लाइ सिकी रहिया आहिनि । राघव लाल जा सबाझा सद  
बुधी दरिड़ो लाथो । जियं को कंगालु धनु दिसी उनखे चम्बुड़ी  
पवंदो आहे तियं बुढिड़ी दुबिरी अछे मथे वारी, मलिन वसन  
कृष गात, नेणनि मां अश्रु धार वहाइण वारी मिठी अमड़ि  
कौशल्या महाराणी पंहिजे जीवन आधार बिन्हीं बचिड़नि खे  
चम्बुड़ी पेई । बटे घड़ियूं छातीअ सां लाए आंसुनि जल सां  
भिजाईदी रही । पोइ श्रीजू खे खादिड़ी अ ते हथिड़ो रखी  
मुखचन्द्र दे निहारण लगी ऐं गद् गद् कंठ सां द्रकंदड़ चपनि  
सां चवण लगी : आउ मुंहिजी सनेह लक्ष्मी बचिड़ी वैदेही । पुट  
मां जागां थी कीन सुपनो थी दिसां । छा सचु पचु मूं खे मिलीं  
आहीं । पुटिड़ी पंहिजे मिठनि चपिड़नि सां ब टे बोल बोल  
मुंहिजे ततल प्राणनि खे थधिड़ो करि । मूं खे जेको भ्रमु थो  
थिए तंहि खे मिटाइ । इहो बुधी श्रीजू पंहिजूं कमल नालि वांगे  
सुन्दर बाहूं अमड़ि जे गले में विझी, मस्तकु अमड़ि जे छाती अ  
में लिकायो । घणी कोशिश पिया करनि त कुछु चऊं पर गद्  
गद् कण्ठ जे करे कुछु बि चई न सधिया । पंहिजी जानिब  
बचिड़ी अ खे कुछु न चई सघंदो दिसी मिठी अमड़ि वरी सनेह  
जी बी लहिरि में अची चवण लगा : पुट वैद्यलि ! तूं शायदि मूं

सां रुसी आहीं । सचु पुट ! तुंहिजो रुसणु वाजिबु बि आहे पर  
लाल ! तो खे त रुसणु ईंदो ई कोन आहे । मूं सां बटे अखर  
गाल्हाइ त मूं खे दिलिजाइ थिए । श्रीजू सनेह में भरिजी पंहिजे  
पलांद सां अमड़ि जो आसूं उघी भरियल कण्ठ सां चयो : अमां !  
अमां ! मिठी अमां ! कृपा करे इयें न चओ मां त तवहां जी  
उहाई बचिड़ी जानिकी आहियां । अमड़ि मिठी अ जो रोमु रोमु  
ठरी पियो ऐं चयो त लाल ! मूं खे सभु कुछु मिलियो । अजु  
मुंहिजो जनमु सफलु थियो । मुंहिजी तपस्या फलीभुति थी  
पुटिड़ा राम लाल ! तूं सचु पचु वदभागी आहीं, नयनाभिरामु  
आहीं । महाराजनि दिठो त अमड़ि जे सनेह जे तरंगनि में वही वेई  
आहे । श्रीजू खे बि बुखिड़ी लगी हून्दी तदहीं अमां खे चवण  
लगा त अमां ! तवहां जी मन भावती गाल्हि थी आहे हाणे  
प्रसन्न थी पंहिजी सुकुमार बालिड़ी अ खे प्यार सां झूलाइ ऐं  
भोजनु कराइ । अमड़ि सुमित्रा काथे आहे ? गरीबि श्रीखण्डि  
बचिड़ियुनि खे आज्ञा कयो त मिथिलेश नन्दनी अ ते चंवरु  
झुलाईनि, अमड़ि सुमित्रा ज़रूरु भोजनु ठाहियो हून्दो, चओनि  
त खीरणी बि ठाहे अचनि । पंहिजे हथनि सां खारायोनि ।  
तदहीं श्रीजू मिठी अमड़ि जे वक्षस्थल ते सिरिड़ो रखी प्रीतम  
खे चवण लगा त नाथ ! अमड़ि जे मधुर सनेह में किरोड़

खीरिणियुनि खां बि वधीक आनंदु आहे । उन अनुराग जी लहरि में मुंहिजी व्याकुलिता, थकु, उज, बुख सभु लुढ़ी विया आहिनि । अजु मां पूर्ण तृप्ति आहियां ।

पोइ मिठी अमड़ि युगल खे हिन्दोर में विहारे मिठी लोलिड़ी गाइण लगी । ‘जियो लाल, जियो लाल, श्रीजू श्रीराम लाल सदा मिलिया रहो, गुरुअ भलाया भाल,’ अजु अयोध्या में खुशी अ जी बोदि अची वेई आहे । अमड़ि कौशल्या जो अङ्गु हर्ष हुल्लास आनन्द उमंग जी वीर सां भरिजी वियो आहे । अमड़ि दुख में दाढ़ी दुबिरी थी वेई हुई पर युगल जोड़ी अ खे दिसी नई स्फूरति अची वेई अथसि । जेदाहुं तेदाहुं जै जै कार, उत्सव आनन्द जे लादनि जी धुनि गूजी रही आहे । उन महल अमड़ि सुमित्रा सोननि बरितननि में खीरणी खणी आई । अमड़ि युगल खे झूले में विहारे बिन्हीं लादुलनि खे वारे वारे सां खीरणी था खारईनि । युगल भी उमंग में भरिजी मिठियुनि माताउनि खे खीरणी खाराइण लगा ।

गरीबि श्रीखण्ड बालिड़ियूं चंवरु झुलाइण लगियूं । युगल धणियुनि अमड़ि खे चयो त अमां ! हिन आनन्द में हिननि बचिड़ियुनि जो बि घणो श्रेयु आहे । रोजु असां जा संदेशा पहुंचाए, आश्वासन जा न्यापा बुधाए, असां जे विछोड़े जी दूरी

ऐं दुख घटाईदियूं रहियूं आहिनि । हिननि खे प्रेम जी सुन्दर  
पोशाक पहिराए कृतार्थु कयो । ( प्रेम जी पोशाक पहिराइणु  
माना पंहिजो करणु प्यारु करणु । बी पोशाक पुराणी ऐं मेरी  
थींदी पर प्रेम जी पोशाक सदां नई ऐं उज्जवलु अजरु अमरु  
रहंदी आहे ।) अमां ! असां सुखा कई हुई ऐं हिननि कोकिलिड़ियुनि  
खे चयो हो त तवहां असां खे दिलि सां आशीश करियो । श्रीजू  
सुख सां घरि ईदा त तवहां खे अमां खां नवां वगा वठी  
दीदासीं । अमड़ि चयो : खोड़ वगा पुट ! अमड़ि साई अमां खे  
नवां वगा पहिराया ऐं खीरणी प्रसादु खारायो । साई अमां प्रेम  
उन्मति थी युगल सरकार जा मंगल था मनाइनि ।

मिठिड़े बाबल साई अमां जी सदाई जै ॥